




IT-TWAQQIF TAL-BANDA SAN PAWL U L-FUNDATUR TAGHHA

IL-Fundatur u benefattur tal-Każin Banda "San Pawl", huwa Patri Ġann Franġisk Grima. Huwa twieled fil-20 ta' Lulju 1905 fir-Rabat t'Għawdex minn Gulliermu u Rosa Maria Pace. Fil-magħmudija tawh l-isem ta' Manuel. Daħal fl-Ordni tal-Patrijiet Franġiskani Minuri Konventwali fit-30 ta' Ottubru 1926 u beda n-novizzjat fis-7 ta' Novembru ta' l-istess sena f'Montevago Sqallija. Ghamel il-Professjoni s-sempliċi fit-8 ta' Diċembru 1927 u dik Solenni fil-25 ta' Lulju 1930, f'Osimo, l-Italja. Ġie ordnat saċerdot fl-14 ta' Awissu 1932, f'Cinguli-Osimo.



Patri Ġann Franġisk Grima

Wara ftit taż-żmien li rritorna Malta, fl-1935, ġie mibgħut fil-Kunvent ta' San Pawl il-Baħar, fejn

hadem bla heda għal-ġid tal-poplu, bhala saċerdot, sal-1941. F'dawn is-snin hu kien l-id leminija għall-Kappillani, P. Gerardu Levanzin u P. Dumink Gasparino. Mill-1942 sal-1953 kien kappillan tal-parroċċa u l-aħħar tlett snin, 1950-53, kien ukoll il-Gwardjan tal-Kunvent.

Bhala Kappillan ghamel minn kollox biex iqajjem il-Parroċċa, kemm fil-ħajja religjuża, kif ukoll fil-ħajja soċjali.

L-ewwel għan ewlieni tas-saċerdot Fundatur kien dak li jwaqqaf u jiftah Ċentru Azzjoni Kattolika fil-parroċċa tiegħu ta' San Pawl il-Baħar. Il-ħsieb qaddis twettaq. L-inawgurazzjoni taċ-Ċentru Kattoliku saret fis-26 ta' Marzu 1946. Mistednin ewlenin kienu t-tobba Dutturi G. Bonavia u G. Caruana u s-Sinjuri F. Grech, I. Catania u F.X. Dingli. Fl-okkazzjoni tal-ftuħ ta' dan iċ-Ċentru Kattoliku saret ukoll iċ-Ċerimonja tal-Konsagrazzjoni tas-Soċjeta' lill-Qalb Imqaddsa ta' Ġesù minn Monsinjur Arcisqof Metropolitan Sir Michele Gonzi.

Fl-ewwel laqgħa generali nħatar l-ewwel Kumitat magħmul mis-sinjuri R.P. Gann Franġisk Grima, Fundatur u President. Francesco Dingli, Segretarju. Dr. Gpe Bonavia, Teżorier. Membri Dr. Gpe. Caruana, Fco. Grech u Joe Catania.

Fit-tieni laqgħa thejja l-istatut tar-regolmenti u minn Ċentru ta' l-Azzjoni Kattolika, awtomatikament sar Każin Soċjali fejn jiltaqgħu l-ftit hbieb ta' San Pawl il-Baħar iqattgħu


BANDA SAN PAWL



siegħa żmien flimkien bħal aħwa miġburin taħt saqaf wieħed flimkien mal-Missier Spiritwali, il-Kappillan tal-Parroċċa.

Ma damx ma nibet il-ħsieb li titwaqqaf Banda Mużikali sabiex b'riħitha aktar ikunu jistgħu jingabru hafna żgħażaġh u jitgħallmu l-arti sabiħa tal-Mużika. Dak li hu tajjeb u ta' ġid isir, din kienet il-fehma tal-Kappillan Fundatur. Bla xejn telf ta' żmien, patri Grima habbrek mal-Ġenituri taż-żgħażaġh ta' San Pawl il-Baħar sabiex jibghatu 'l uliedhom fiċ-Ċirkolu Mużikali San Pawl jitgħallmu l-mużika u jixtrulhom l-istrument. Sena wara, 21 ta' Marzu, 1947, il-banda San Pawl giet uffiċjalment registrata għand il-Kummissarju tal-Pulizija skond kif titlob il-liġi. U hekk, din is-Sede minn każin Soċjali sfat f'Ċirkolu Mużikali San Pawl intitolat għall-faċilitajiet u għajjnuna tal-Gvern bħala Istitut ta' taġġim, ta' edukazzjoni u ta' l-arti mużikali.

L-ewwel Surmast Direttur tal-banda kien Mro. Emmanuele Gauci, raġel ta' l-arti, iħobbha u jqimha, għaliha jissagrifika butu u saħħtu. Huwa xtara l-mużika addattata u meħtieġa; huwa saħaq kemm felaħ fuq l-alljevi bil-lezzjonijiet u l-kunċerti. Wasal iż-żmien inxtraw il-leġġi u nhar il-Festa tad-Duluri, Lulju 1948, f'San Pawl il-Baħar twettaq l-ewwel programm fost il-ferħ ta' kulhadd. Fis-16 t' Ottubru ta' l-istess sena, il-banda, mistiedna f'Burmarrad daqqet it-tieni programm, u minn dak in-nhar 'l hawn il-programmi ġewwa u barra San Pawl il-Baħar flok naqsu żdiedu b'mod li fl-1949, din il-banda tarbija wettqet 14 il-programm: 5 f'San Pawl



Mro. Emmanuele Gauci

il-Baħar, 2 Hal-Qormi, 1 Hal Lija, 2 il-Belt Valletta, 1 Għajn Tuffieħa, 1 Furjana, 1 Haż-Żebbuġ, 1 Rabat. Fl-1950, wettqet 5 programmi; 1951, 8 programmi; 1952, 12 il-programm. Veru kwadru sabiħ ta' attivita' Kulturali!

Is-Soċjeta' Filarmonika San Pawl affiljat ruhha mal-"Malta Band Clubs Association" u fl-1948, bħala rappreżentant tagħha fil-Gran Kunsill ta' l-"Association" ħatret lis-Surmast Direttur Mro. Gauci.

Fl-1949, billi r-Rev. President bħala kappillan tal-parroċċa ma setax ilaħhaq madmirijiet parrokkjali tiegħu talab biex ikun eżentat mill-kariga tiegħu ta' President effettiv tal-banda. B'soġħba kbira tas-Soċjeta', it-talba giet aċċettata. F'din l-istess sena ġew maħturin Presidenti Onorarji ta' Soċjeta' l-Konti Professur Sir Luigi Preziosi, in-Nobbli Baruni V. Chapelle u s-Sur Louis Bonaci u Soċju Onorarju s-Sur John Agius. Direttur Spiritwali r-R.P. Ġanfranġisk Grima O.F.M. u President effettiv in-Nobbli Dr. Jos. Montalto Attard dei Baroni Montalto L.L.D. ammiratur u benefattur tal-Banda.

BANDA SAN PAWL



Sabiex jinżamm kontroll u dixxiplina fuq l-alljevi u l-bandisti, infetaħ ktieb ta' l-attendenza għall-lezzjonijiet ta' l-alljevi u l-kunċerti tal-bandisti. Billi l-għadd ta' l-alljevi kiber ġmielu nhasset il-htieġa tal-ghajnuna u fis-19 ta' Frar, 1949 inhatar Assistent Surmast Mro. Paolo Tanti.

Patri Grima magħfus iżżejjed bix-xogħol tal-parroċċa, tal-Knisja u tal-kunvent htieġlu għad li kontra qalbu jinfatam għal kollox mill-Banda u ċ-Ċirkolu u Direttur Spiritwali kif rikmandat minn Patri Grima laħaq iż-żagħżuġh Rev. Patri Gerardo Levanzin, Saċerdot mimli heġġa u herqa għall-ġid spiritwali u soċjali tas-Sočjeta' f'data lili. Bħala apprezzament tas-servizzi tal-Promutur u Fundatur tas-Sočjeta' Filarmonika San Pawl, is-Sočjeta' organizzat laqgħa soċjali f'ġieħ Patri Grima u b'sens ta' qima lejn il-persuna tiegħu irregalatlu arloġġ tad-deheb. Fl-1952, Direttur Spiritwali naraw lir-R.P. Rafel Gauci O.F.M. Con. J.C., żagħżuġh saċerdot ieħor mimli bil-heġġa għall-ġid morali u soċjali tal-Banda u taċ-Ċirkolu tagħna.

Nħossuh dmirna ngibu hawn taħt biċċa minn taħdita tar-R.P. Grima li saret f'laqgħa ġenerali sabiex jingħażel il-Kumitat għas-sena 1949-1950:-

Hbieb tiegħi, intom tinsabu hawn sabiex tagħzlu membri ġodda tal-Kumitat għas-sena li ġejja, xejn ma nirrakmandalkom hliet biss, li tagħzlu membri, li jinteressaw rwieħhom għall-ġid tal-Banda... u ngħid tal-Banda, għax iċ-Ċirkolu mingħajrha mhu xejn... inżid ngħidilkom: Jekk hawn xi hadd li hareġ għal membru tal-Kumitat u ma jhossux interessat għall-Banda jaqbel lili u lis-Sočjeta' Filarmonika San Pawl li jirtira u jħalli l-wisa' lill haddieħor. Aghżlu kemm jista' jkun membri li jgħammru fil-pajjiż (San Pawl il-Baħar) u tafu li dawn ikunu tassew ta' ġid lill-Banda u liċ-Ċirkolu Mużikali tagħna, San Pawl. Vera twissija ta' missier ta' esperjenza.

Patri Ġann Franġisk miet fl-10 ta' Lulju 1977, fl-isptar San Luqa. Il-funeral sar fil-Knisja ta' San Franġisk, fil-Belt Valletta u d-difna saret fiċ-Ċimiterju ta' San Pawl il-Baħar. Fl-10 ta' Settembru 1977, l-Arċisqof Emeritu, Mons. Mikiel Gonzi bierek bust ta' Patri Ġann Franġisk, fil-Każin tal-Banda San Pawl il-Baħar.

PRESIDENTI

1946 - 1949	Patri Ġann Franġisk Grima
1949 - 1955	Dr. Giuseppe Attard Montaldo
1955 - 1981	Dr. Mario Sant Cassia
1982 - 1994	John Bray
1994 -	Paul Bugeja

SURMASTRIJET

1947 - 1950	Emmanuel Gauci
1950 - 1967	Salvinu Vella
1967 - 1981	Amante Attard
1981 -	Charles Cachia